



РЕПУБЛИКА СЕВЕРНА МАКЕДОНИЈА  
REPUBLIKA E MAQEDONISË SË VERIUT



Бр./Nr. 12-2155/6

26-02-2021.

Врз основа на член 22, член 23 став 1 од Законот за спречување на корупцијата и судирот на интереси („Службен Весник на Република Македонија“ број 12/2019), член 36 став 1, член 40 и член 41 од Деловникот за работа на Државната комисија за спречување на корупцијата, Државната комисија за спречување на корупцијата, постапувајќи по пријава за корупција од познат подносител, на 46-а седница, на продолжението на седницата одржано на ден 19 Февруари 2021 година, донесе

### Одлука

Постапката покрената по пријавата за корупција бр. 12-4199/1 од 05.09.2019 година доставена од познат подносител физичко лице – ----- од -----, СЕ ЗАПИРА.

Согласно со одредбите на Законот за спречување на корупцијата и судирот на интереси Државната комисија за спречување на корупцијата нема основ за нејзино понатамошно надлежно постапување во предметот со број 12-4199 од 2019 година оформен врз основа на пријавата бр. 12-4199/1 од 05.09.2019 година.

Предметот со број 12-4199 од 2019 година да се затвори и да се архивира.

Одлуката на Државната комисија за спречување на корупцијата, со образложението – во деперсонализирана форма, да се објави на веб страницата на Државната комисија во рок од 5 (пет) дена од донесувањето.

Примерок од одлуката да се достави до подносителот на пријавата.

### Образложение

Предметот со број 12-4199 од 2019 година е оформлен врз основа на пријава бр. 12-4199/1 од 05.09.2019 година, доставена од познат подносител – ----- од -----.

Со наводите од пријавата се укажува на сомневања за корупција и злоупотреби во службата поврзано со градба на семејни куки за домување и придружен објект во непосредното соседство на подносителот, за што подносителот посочува на службени лица вработени во општина ----- заради непреземање на соодветни мерки и активности по однос на бесправно изградена градба од втора категорија од страна на инвеститорот ----- од -----, општина -----.

При постапувањето на предметниот пријавен случај Државната комисија за спречување на корупцијата поаѓајќи од наводите на подносителот кои беа недоволни и воопштени, достави до истиот барање за достава на дополнителни информации податоци и копии од документација врз основа на кои би се идентификувале објектот/објектите за кои наведува дека се бесправно изградени и дека по однос на истите отсуствува постапување на овластениот градежен инспектор на општина Кичево.

По извршени административни проверки во предметите број 12-1435 од 2019 година и бр. 12-714 од 2020 година оформлени по доставени пријави, исто така, од подносителот ----- од ----- Државната комисија констатира дека се исполнети условите посочените предмети со број 12-1435 од 2019 година и бр. 12-714 од 2020 година да се спојат кон предметот заведен под бр. 12-4199 од 2019 година од

Адреса: ул. Даме Груев бр.1, 1000 Скопје - Република Северна Македонија

Adresa: rr. Dame Gruev nr.1, 1000 Shkup - Republika e Maqedonisë së Veriut

email: [contact@dksk.org.mk](mailto:contact@dksk.org.mk)

тел/tel: +389 2 3248 930

<https://www.dksk.mk>

причини што се работи за предмети кои се однесуваат на ист пријавен случај и иста фактичка состојба, па оттаму врз основа на извршеното спојување Државната комисија за спречување на корупцијата по истите постапи и одлучува во единствена постапка во предметот со број 12-4199 од 2019 година.

Во функција на целосно утврдување на фактичката состојба Државната комисија изврши и соодветни административни проверки по однос на нивната веродостојност и основаност на начин што презема процесни дејствија – достава на барање за достава на податоци и информации – со прилог документација, до Овластениот градежен инспектор при општина -----, вклучително и по однос на постапувањето по наредбата издадена со Решение ----- за отстранување на градба изградена без одобрение за градење, како и за тоа дали од страна на овластените лица од општина -----, по истекот на рокот за доброволно отстранување, се пристапило кон присилно административно извршување за отстранување на градбата согласно со посоченото решение.

По повод доставеното барање до подносителот, истиот до Државната комисија достави дополнителен поднесок со прилози – пресуда ----- во врска со пресуда на Основниот суд ----- и решение на Основниот суд -----. Со доставениот поднесок, како и во пријавата подносителот го изразува своето нездадоволство од состојбите во урбанизмот и градењето во својата блиска и непосредна околина и по однос на истото посочува на причини поврзани со политичка партија и функционери од истата.

До Државната комисија за спречување на корупцијата, во законски определениот рок беше доставен писмен одговор од општина ----- преку Овластениот градежен инспектор и при тоа од овој одговор и произнесување, во делот од наводите од пријавата кои се однесуваат на пријавената бесправна градба од втора категорија – ограден зид, произлегува дека Овластениот градежен инспектор кој е сега на оваа работна позиција, во 2019 година, ги преземал предметите од својот претходник и дека по однос на предметниот пријавен случај констатирал дека од страна на инвеститорот не е постапено понаредбата издадена со Решение ----- за отстранување на градба поради што бил изготвен Заклучок за дозвола за извршување ----- со кој се утврдува дека решението е извршно. По однос на присилното извршување од предметниот одговор произлегува дека истото не е реализирано од причина што општината нема определено правно лице за извршување на актите донесени од овластениот градежен инспектор, за која постапка е потребно да се спроведе јавна набавка, но и дека за истото нема интерес од страна на правни лица кои ги исполнуваат потребните услови, па оттаму и одолговлекувањето на извршувањето на донесените инспекциски акти.

Од доставените судски одлуки - пресуда ----- во врска со пресуда на Основниот суд ----- Државната комисија за спречување на корупцијата констатира дека тужбеното барање на тужителите ----- со кое бараат да се утврди дека тужената им го одзела владението на тужителите на дел од катастарската парцела, со детален опис даден во изреката на пресудата на првостепениот суд, на тој начин што изградила ограден зид, како и останатите наводи од тужбеното барање, исто така детално описаны во изреката – се одбива како неосновано.

Од доставената судска одлука - решение на Основниот суд ----- Државната комисија констатира дека овој суд како барање неосновано го одбил предлогот на предлагачот ----- со кој бара изрекување на времена мерка на противникот ----- и да се забрани да преземе дејствија на градење на посочена КП се додека предлагачот не заведе судски спор и додека тој спор не се реши, како и дека во овој дел од пријавата на подносителот се работи за градење врз основа на одобрение за градба, но дека подносителот како предлагач сметал дека на негова штета е употребено соседското право.

По веќе доставените и други барања за информации и документација – до Државната комисија за спречување на корупцијата се доставени одговори со кои се потврдуваат погоре наведените констатации.

Врз основа на сите околности на предметниот пријавен случај Државната комисија за спречување на корупцијата оцени дека во конкретниот случај нема индиици за злоупотреба на функцијата, јавното овластување, службената должност или положба за остварување на корист, директно или преку посредник, за себе или за друг од страна на службените/одговорните лица од општина -----, па оттаму и дека Државната комисија нема основ за понатамошно постапување согласно со надлежностите на Државната комисија за спречување на корупцијата утврдени со член 17 од Законот за спречување на корупцијата и судирот на интереси.

Воедно, Државната комисија нема основ за понатамошно постапување согласно со надлежностите на Државната комисија за спречување на корупцијата и во делот на судските постапки кои се воделе пред надлежните судови, ова со оглед на тоа што дејствувањето на судиите кои постапувале во истите евентуално може да биде предмет на оценка и на постапување на други надлежни органи во Република Северна Македонија, а не и на Државната комисија за спречување на корупцијата, особено ако се има во предвид одредбата од Законот за судовите која пропишува дека судијата одлучува непристрасно со примена на законот врз основа на слободна оценка на доказите.

Врз основа на се, погоре наведено, Државната комисија за спречување на корупцијата одлучи како во диспозитивот на оваа одлука.

Оваа одлука е конечна и против неа не е дозволена жалба.

Одлучено на ден 19 Февруари 2021 година под бр. \_\_\_\_\_ / \_\_\_\_\_



По заклучок на ДКСК

Изработил: Х.М., Советник

Одобрил : С.П.Д. Имен на ДКСК

Доставено до :

- Архива